



શુદ્ધાત્માના મુક્તિધામે

દાદા ભગવાનના અસીમ જય જયકાર હો.

શુદ્ધાત્માના મુક્તિધામે કંચન-મેઘ વરસિયા રે,
સંસારી દાવાનળ કોના અમૃત પગલે ઠરિયા રે.

ઓગણીસે પાંસઠ, કાર્તિક સુદ ચૌદસ શુકરવારે રે,
તપ્ત-ધરા પર જળ છંટાયાં તરસાળી મુકામે રે.

માત ઝવેરબા કૂખે જન્મ્યા દૈવી રત્ન-ચિંતામણિ રે,
મંગલ-મર્મ શ્રી મૂળજીભાઈ, ગુણીજનક પરમેશ્વરી રે.

નાની ખડકી ભાદરણ ગામે નટખટ નટવર નાચ્યાં રે,
ચારુતરના ચૌદશિયાના ઉપરી થઈને રાચ્યા રે.

શ્રી 'અંબાલાલ' નિમિત્તનામી જય અંબેના લાલ રે,
લઘુવયથી ગુરુતમના ગુણથી 'અતિ-માનવ' રૂપ ઝળક્યા રે.

તેરમે વર્ષે સિંહનાદથી પડકાર્યા ભગવાનને રે,
“મારો ઉપરી કોઈ નથી, ‘હું’ છું ઉપરીનો ઉપરી રે”.

કર્મે ઉદાસીનભાવથી કોહિનૂર, પત્ની હીરાબા આવ્યાં રે,
રંડાપો નિશ્ચિત લગ્નોમાં લગની શાશ્વત સંગે રે.

બુદ્ધિના આશયમાં ભરિયો સ્વરૂપાનંદ નિર્ભેળ રે,
માત્ર જીવોમાં સમભાવી ‘મૂળ’ ‘આ છે તે’ અભેદ રે.

નામ હુલામણું ‘ગલાકાકા’નું સૌની જીભે રમતું રે,
જગકલ્યાણક સિદ્ધ ‘સ્વરૂપ’નું તપ ધન નિત્યે તપતું રે.

વ્યવહારી રૂપક ઠેકેદાર જીવન-નાવ તરાવે રે,
અમૂર્ત મોક્ષીય ‘તે’ ઠેકેદાર અમરપદ સોહાવે રે.

‘તે’ સર્વજ્ઞે ખોદ્યા પાયા મોક્ષાર્થીને કાજે રે,
નિજના ચૂના-રેતીએ ‘મનખા’ની ઈમારત બાંધી રે.

મન-મંદિરનાં આંગણિયામાં કલ્પ-તરુવર ઊગ્યાં રે,
દસ લખ વર્ષે ઝળહળ જ્યોતિ ‘અક્રમ’ની અહીં વરસી રે.

ચાર ગતિ છે દર્શન-આતુર મૂર્તિમૂર્તની તરસી રે,
ઘંટાનાદ ગગન સિદ્ધ ગાજે ‘અક્રમ’નાં સામૈયાં રે.

છડી પુકારે સર્વેશ્વર દેવાત્મનૂ આતમ-પ્યાસી રે,
ચોકીપહેરો કરતા હરદમ ચૌદ લોકના ઉપરી રે.

લક્ષ્મી, સરસ્વતી હૈયાં હરખે ‘સમભાવી’ને નીરખે રે,
ઋષભ જિનેશ્વર, મહાવીર સ્વામી, તીર્થંકર સૌ ઊમટ્યાં રે.

ૐ નમો અરિહંતાણં હે ! આદિ-ધરમ મંડાણ રે,
કેવળ આત્મા જ્યોતિસ્વરૂપ હે ! મર્મ સ્વયં ભગવાન રે.

ૐ નમઃ શિવશંકર હરિ ૐ નમો ભગવતે વાસુદેવાય,
ૐ નમો અરિહંતાણં સંગ ત્રિલોકી મંતર ગુંજયા રે.

ત્રિલોકી મંત્ર ત્રિવેણી ઉલ્લસી મોક્ષસ્વરૂપી ટહુક્યા રે,
લંકેશ્વરી લબ્ધિ-સિદ્ધિ વશ નવગ્રહ નર્તન ઝૂમ્યા રે.

રમ્ય ‘સ્વદેશી’ હૃદયે ગુંજે રામાયણ શ્રી રામ રે,
ઈશ્વર, અલ્લાહ તેરો નામ સબકો સંમતિ દે ભગવાન.

હૈયાં વીંધી વેણુ વજાડે યોગેશ્વર ઉવાચ રે,
ચિંતામણિ વીંધ્યા તે મોતી બાકી કાયા કાચ રે.

ગોડ, ‘જિસસ’, ખુદા ને ‘કાઈસ્ટ’ પરમેશ્વર જરથોસ્ત રે,
સ્વ-પર સમકિત શુદ્ધ પ્રકાશક શ્રી સહજાનંદ સ્વામી રે.

શ્રીમદ્ સહેજે આત્મસ્વરૂપી પરમગુરુ પ્રત્યક્ષ રે,
સિદ્ધિ અનંતી અનંત સ્વામી સંગમેશ્વર ભગવાન રે.

કળિયુગે ભીડભંજનરૂપે પ્રગટ મોક્ષસ્વરૂપ રે,
દેહ ધરી આવ્યા પરમાત્મા અભેદ સાક્ષાત્કારી રે.

નિર્ભય દાની, મોક્ષ-સુકાની, તરણતારણહાર રે,
યોગરદમ શાશ્વત સ્વર-ગીતી આ પરગટ અવતાર રે.

મૂળ જ્ઞાન-અવતાર સ્વયંબુદ્ધ, ત્રિલોકી નાથના ઉપરી રે,
ઉપયોગે પરમાર્થી કાયા વીતરાગી નિઃસ્પૃહ રે.

શુદ્ધ ચિત્ત શરણાર્થીને સ્હાયા આત્માર્થે સસ્પૃહ રે,
પાટીદાર શ્રી પરમાત્માએ ખોળ્યાં ધરમનાં 'મૂળ' રે.

તુલસીદાસજી, અખા ભગત ને કબીરજીની કમાણી રે,
જલારામ બાપા ભક્તોની આશા ચરણે સમાણી રે.

વંદન 'તે' ચરણે જ પ્રતીતિ, લક્ષ, અનુભવ થાય રે,
'જય સચ્ચિદાનંદ' ગુંજે ત્યાં વીતરાગી હરખાય રે.

યુગ અનુકૂળ શાસ્ત્ર-વચનમાં નર-નારી નહીં ભિન્ન રે,
મોક્ષાર્થી શુદ્ધાત્મા સરખા 'આ છે તે' અભેદ રે.

ઉડતાલીસ ને બાર 'મિનિટ'માં કર્મો ભસ્મીભૂત રે,
સામાયિક 'સ્વરૂપ'-દર્શનથી 'અક્રમ' મોક્ષ જ તુર્ત રે.

સૂતેલા ભગવાન જગવનાર ઔં પ્રત્યક્ષ જ "જ્ઞાની" રે,
અનંત સિદ્ધિ 'આ' 'સર્વજ્ઞ' સંજ્ઞા 'તે' અ-વિરામ રે.

જ્ઞાતા-દૃષ્ટા અક્રિય આત્મા જ્ઞાનક્રિયાભ્યાં મોક્ષ રે,
વસ્તુત્વે પૂર્ણત્વ 'સહજ' આ ધ્યાન શુકલ તે જ્યોત રે.

સ્વ-સંચાલક 'લિફ્ટ' તણો "અક્રમજ્ઞાની" સુકાની રે,
વિણ પ્રશ્ને જ્યાં હેયાં ઠરતાં નયણાં નહીં સવાલી રે.

નભમંડળમાં પૂર્ણ કળાએ રૂપેરી ચંદર ચમક્યો રે,
નિર્ધન નેવનીત લક્ષ અમૂલને હસ્તક રૂપલ રૂપિયો રે.

નિર્ભય સ્વસ્તિક યથાર્થ ઊછળ્યો દરઅસલ સ્વરૂપિયો રે,
જાળવી મૂક્યો હૃદય-ગુફામાં લખ ભવની 'આ' કમાણી રે.

રોકડિયા આવા તારણ ફરી પ્રાપ્ત નહીં દસ લખ વર્ષે રે,
સમજણ હોય તો સમજી લ્યો, ફરી દુર્લભ 'અમૂર્ત મૂરત' રે.

પામો ભવ્યો પળભરમાં પછી "જ્ઞાની" ન આવે હાથ રે,
બ્રહ્મ-સંબંધે મોક્ષાર્થીના 'શાશ્વત' આ સંગાથ રે.

અનુપ ગુણધામીનું અગમ-લક્ષ વાણી અટકી જાય રે,
ઓકાકારે શૂન્યાકારી શબ્દો થંભી જાય રે.

બ્રહ્મમુહૂર્તે સમરણ કરતાં ઉદય સાક્ષાત્કારી રે,
મોક્ષાર્થીનાં શાશ્વત માર્ગે 'પ્રત્યક્ષ' જ ઉપકારી રે.

સંતો, ભક્તો વીસર્યા સુધ-બુધ નરસિંહ—મીરાં નાચ્યાં રે,
મૂળ પુરુષ 'તે' આદિ ધરમ-મુખ 'અવાચ્ય' ભગવન્ વ્યાખ્યા રે.

ઘંટાનાદ ગગનમાં ગરજયા દુંદુભિ નોબત બજિયાં રે,
'આ છે તે' મૂળ અરિહંતાણં 'આજ્ઞા-પંચક' સજિયાં રે.

લક્ષ થશે નિર્વાણ ભજી લ્યો મુજ 'દાદા ભગવાન'ને રે,
જ્ઞાનામૃત નિર્ભેળ ભરી લ્યો અસંગ 'આ' વરદાનને રે.

વણમાખ્યા, વણતોલ્યા આ છે બ્રહ્મ-સકલ આધાર રે,
દાદા ભગવાનના અસીમ જય જયકાર રે,
દાદા ભગવાનના અસીમ જય જયકાર હી.

અંદર બેઠેલા દાદા ભગવાનના અસીમ જય જયકાર હો,
દાદા ભગવાનના અસીમ જય જયકાર હો.

